

QORTI CIVILI PRIM'AWLA

IMĦALLEF

ONOR. TONI ABELA LL.D.

Rikors numru 703/2024

**Fl-Atti tar-Rik Gur numru 399/24TA
wara l-mandat ta' sekwestru
kawtelatorju nru 891/2024**

**Vistajet Group Holding Limited et
Vs
Houssam Hazzoury**

Il-Qorti;

Rat ir-rikors ta' Houssam Hazzoury (ir-rikorrent) tad-19 ta' Ġunju 2024.

Rat ir-risposta tas-Socjetajiet Vistajet Group Holding Limited, Vistajet Malta Finance Plc, Vistajet Limited u Vista Global Holding Limited (is-Socjetajiet intimati) tat-3 ta' Lulju 2024.

Rat l-atti u dokumenti kollha fil-proċedura. Rat li r-rikors tħalla' għal digriet in camera.

Konsiderazzjonijiet

Il-Qorti tibda biex tinnota li jeżisti attrit kbir bejn is-Sočjetajiet intimati u s-Sočjeta' Air X Charter Holding Limited, li tagħha huwa impjegat ir-rikorrent, attrit tax-xorta, li anke kellu strarapiment kemm f'ġurisdizzjonijiet barranin u kif ukoll fis-suq li fih jikkompetu s-Sočjetajiet kollha fuq imsemmija.

F'din il-“gwerri” kummerċjali bejn dawn is-Sočjetajiet inqabbdu wkoll l-impjegati ta' Air X, peress li Group App bejn din is-Sočjeta' u l-impjegati tagħha ġie f'idejn is-Sočjetajiet intimati li wasluha biex tifhem li l-istess impjegati ta' Air X kienu kompliċi u pparteċipaw f'kampanja konsistenti f'sensiela ta' artikli li deheru fl-istampa internazzjonali, li skond l-istess Sočjetajiet intimati kkawżatilhom danni, li jammontaw għal tlett mija u sitta u tmenin miljun ewru (€386,000,000). L-ispjunaġġ fuq xulxin tal-Sočjetajiet kollha f'din l-istorja huwa evidenti.

Ir-rikorrent qiegħed fost oħrajn jitlob li l-mandat odjern jiġi revokat abbażi tal-artikolu 836(1)(d) li jiddisponi *“li jekk jintwera li l-ammont mitlub ma jkunx prima facie ġustifikat jew ikun eċċessiv”* mandat bħal dan jista' jiġi revokat jew l-ammont kawtelat jkun imnaqqas.

F'dan ir-rigward jiġi osservat li l-kejl li għandu jittieħed biex jitqies it-tħassir ta' Mandat kawtelatorju taħt din ir-ras huwa wieħed li jorbot il-kawżali tal-istess Mandat mal-kreditu msemmi fih. Dan ifisser li l-Qorti għandha tistħarreg fl-ewwel lok, jekk jirriżultax mad-daqqa t'għajn li l-intimata eżekutanti għandhiex bażi ta' pretensjoni, u fit-tieni lok jekk waslitx biex

“tillikwida” tali pretensjoni f’somma li taqbel mal-ammont minnha maħluf fil-Mandat. Wieħed m’għandu qatt jinsa li f’dan il-kuntest, il-Qorti trid tkun gwidata mill-prinċipju li d-dritt għall-azzjoni ġudizzjarja m’għandux jiġi mxejjen jew imwarrab b’leġġerezza, u l-ieħor daqstant siewi li huwa dritt li persuna tħares l-interessi tagħha fil-milja tagħhom sakemm il-jedd sostantiv lilha kontestat jiġi definit minn Qorti (Ara **Sentenza tal-Qorti tal-Kummerċ tat-23 ta’ Ġunju 1994 fl-ismijiet Paul Hili et Dr. Joselle Farrugia noe et u dik tal-P.A. tad-29 Ta’ Novembru 2001 fl-ismijiet Vincent Mercieca vs George Galea**).

Daqstant ieħor huwa importanti li f’dawn ix-xorta ta’ proċeduri din il-Qorti trid toqgħod ‘l bogħob milli tiddikjara ruħha minn kemm suppost biex ma jkunx kompromess il-mertu fis-sustanza, aktar u aktar meta din il-proċedura ser tkun determinata mill-Qorti kif ukoll presjeduta biex tiddeċiedi l-pretensjonijiet fil-mertu.

Fis-**Sentenza tal-PA, fl-ismijiet Vincent Mercieca -vs- George Galea** deċiża fid-**29 ta’ Novembru 2001**, jingħad hekk:

“Dan ifisser illi dak li l-Qorti trid tara f’dan l-istadju tal-kawża huwa jekk il-konvenut kellux prima facie bażi ġuridika li fuqha setgħa jaġixxi sabiex joħroġ mandat kawtelatorju, u dan fid-dawl tal-prinċipju li d-dritt per se għall-azzjoni ġudizzjarja ma għandu bl-ebda mod jiġi preġudikat, u wisq

inqas id-dritt ta' persuna li tipproteġi l-interess tagħha sakemm id-dritt sostantiv jiġi finalment determinat mill-istess Qorti".

Minn dan isegwi li anke jekk jiġi determinat fil-pożittiv li r-rikorrenti kellu dritt jaġixxi sabiex jissalvagwardja l-pretensjonijiet tiegħu (Ara **Deċiżjoni fl-ismijiet Visa Investments Limited -vs- Blye Engineering Co. Ltd" P.A. tas-7 ta' Frar 2001**). Ovvjament dan ma jfissirx li l-azzjoni tas-soċjeta' intimata ser tirnexxi, għaliex id-determinazzjoni tal-istess talbiet tispetta biss lil dik il-Qorti li qed tisma' l-mertu tal-kawża u fl-ambitu tal-kawża proprja dwar il-mertu. Tal-istess portata hija s-**Sentenza fl-ismijiet Cammast Ltd -vs- Joseph E Gauči et, P.A. tal-31 ta' Mejju 2000**.

Issa l-Qorti eżaminat l-atti ta' din il-proċedura li prinċiplament jistrieħu fuq Group App li waqa' f'idejn l-inimati, li bil-fors hekk waqa' f'idjehom bis-saħħa ta' persuna li kienet midħla tas-Sočjeta' Air X. Fid-dawl tas-sommom kbar li jissemew u tal-istrataġemmi li jissemew, din il-Qorti ma tista' teskludi xejn b'liema mod App bħal dan spiċċa f'idejn ir-rivali tas-Sočjeta' Air X, imma tajjeb jew ħażin hekk ġara. Ma jirriżultax li mill-pubblikazzjonijiet pubbliċi li isem ir-rikorrent bħala l-Awtur lanqas ma hemm xi referenza għalih.

Fir-rikors ġurament issir referenza *"għall-erbgħa minn ħames emails li intbagħtu lill-ġurnalisti u stakeholders ta' VistaJet minn wilhemhedwig@pontonmail.com li żvela l-affidavits relattivi u nkludew ukoll*

bħala adresse lil heather@calgartyskincancer.com li taħdem fi klinika tal-kanċer fil-Kanada. F'messaġġ li intbagħat minn Daniel Apap fil-Whatsapp Group Chat (a) fid-9:41am fit-22 ta' Ġunju 2023; (b) fil-4:50pm fit-2 ta' Awwissu 2023; u fis-2:48pm 25 ta' Jannar 2024: email heather@calgaryskincancer.com hu inkluż u liema email kien mibgħut fil-Whatsapp Group”.

Minn eżami tal-sms's esebiti jidher li xi xorta ta' parteċipazzjoni da parti tar-rikorrent kien hemm prima faċie. Iżda jekk dan jammontax għas-sodisfazzjon tal-pretensjoni tas-Socjetajiet intimati di fronte tar-rikorrent, dik hija kwistjoni li għad trid tkun deċiża mill-Qorti adita u kif presjeduta, biex tiddeċiedi l-kwistjoni fil-mertu.

Huwa minnu li paragonat mal-ammont massiv li s-Socjetajiet inimati jgħidu li sofrew, l-ammont kawtelat huwa wieħed irrizorju għalkemm huwa l-akbar wieħed minn fost ir-rikorrenti kollha li għandha quddiemha l-Qorti illum. Iżda l-Qorti trid ukoll teżamina dan l-ammont fil-kuntest tar-rikorrent li huwa bniedem salarjat. Tenut kont taċ-ċirkostanzi, din il-Qorti tħoss li għandha tirrevedi l-ammont billi tirriduċi għall-sitt mitt elf ewro (€600,000).

Issa r-rikorrenti qiegħed jitlob ir-rimedju taħt l-artikolu 838A tal-Kap 12 tal-Liġijiet ta' Malta li jiddisponi hekk: “*Il-qorti tista', meta tintwera kawża ġusta għal dan, malli ssirilha talba b'rikors mill-persuna li kontriha jkun inħareġ att kawtelatorju, tordna lil dik il-parti li tkun talbet il-ħruġ tal-att kawtelatorju*

sabiex tagħti, fi żmien stabbilit mill-qorti, garanzija xierqa għall-ħlas tal-penali li tista' tiġi mposta u ta' danni u imġħax, u, fin-nuqqas, li tneħħi l-att kawtelatorju".

Dwar dan l-artikolu ntqal fis-**Sentenza fl-ismijiet SN Properties Ltd -vs- Camilleri deċiża fit-6 ta' Ġunju, 2000**, *"li apparti xi raġunijiet speċifiċi li ġew introdotti per se fl-istess artikolu, l-ispirtu tal-istess artikoli huwa intiż, sabiex b'hal ma stabbilit fil-ġurisprudenza konstanti eżistenti qabel il-promulgazzjoni tal-istess emendi, ma jkunx hemm abbuż minn tali ħruġ ta' mandati kawtelatorji, u dan l-abbuż huwa identifikat f'każijiet ta' mala fede, vessatorjeta' u negligenza grossolana. Tali każijiet ma eliminawx per prinċipju l-azzjoni ġenerali għad-danni ai termini tal-Artikolu 1031 tal-Kodiċi Ċivili, dejjem fil-kuntest u b'konsegwenza ta' dritt ta' azzjoni".*

Issa l-Qorti eżaminat mill-qrib dak li qed jitlob ir-rikorrent. Il-garanzija inkwistjoni prinċipalment qed tintalab fid-dawl li minħabba s-somma masssiva li qed tintalab fil-kawża propja, id-drittijiet legali skond it-tariffi tal-Qorti ser ikun ta' €5,149,194. Imma l-Qorti tirrileva din il-garanzija tista' tintalab fi kliem il-liġi biex tagħmel tajjeb għad-danni u imġħax. Il-liġi ma tagħmel ebda referenza għall-garanzija ta' drittijiet fil-kawża proprja fi proċedura b'hal din. Di piu' fis-seduta tat-3 ta' Lujju 2024 il-partijiet kollha ddikjaraw li s-salarju qed jirċevu fl-intier tiegħu u kwalkunkwe dejn li għandhom ma' Banek qed jithallas kontanti. Għalhekk lanqas ma jidher li

huwa l-lok li din il-Qorti għandha timponi garanzija pendenti l-Kawża proprja għaliex ma humiex qed ikunu imċaħħda mill-użu ta' flushom b'konsegwenza tal-mandat.

Deċide

Għaldastant għar-raġunijiet fuq imsemmija din il-Qorti qed tilqa' it-talbiet tar-rikorrenti u għar-raġunijiet inkwantu dawn huma ibbażati inter alia fuq l-artikolu 836(1)(d) tal-Kap 12 tal-Liġijiet ta' Malta u għalhekk qed tirriduċi l-ammont li qiegħed ikun ikkawtelat għal sitt mitt elf (€600,000) filwaqt li qed tiċċhad it-talbiet l-oħra kollha. Tordna li jinħareġ il-kontromandat opportun fir-rigward tal-eċċess.

Spejjes jibqgħu mingħajr taxxa bejn il-partijiet.

Illum, 6 ta' Awwissu 2024

Onor. Imħallef Toni Abela